



Ġabra tal-ġurisprudenza

KONKLUŻJONIJIET TAL-AVUKAT ĠENERALI
HOGAN
ipprezentati fil-11 ta' Lulju 2019¹

Kawzi magħquda C-398/18 u C-428/18

Antonio Bocero Torrico (C-398/18)
Jörg Paul Konrad Fritz Bode (C-428/18)

vs

Instituto Nacional de la Seguridad Social,
Tesorería General de la Seguridad Social

(talba għal decizjoni preliminari mressqa mit-Tribunal Superior de Justicia de Galicia (il-Qorti Superjuri tal-Ġustizzja ta' Galicia, Spanja))

“Rinviju għal decizjoni preliminari – Sigurtà soċjali ta' haddiema migranti – Regolament (KE)

Nru 883/2004 – Artikolu 5 – Benefiċċju tax-xjuħija antiċipat – Rekwiżit li l-ammont ta' benefiċċju tax-xjuħija antiċipat li għandu jiġi rċevut ikun oghla mill-benefiċċju tax-xjuħija minimu mal-gheluq ta' 65 sena – Metodu ta' kalkolu tal-ammont minimu – Leġislazzjoni nazzjonali li tieħu inkunsiderazzjoni benefiċċju wieħed mill-Istat Membru kompetenti – Nuqqas li jittiehed inkunsiderazzjoni benefiċċju minn Stat Membru ieħor – Rekwiżit ta' trattament ugwali ta' benefiċċji”

I. Introduzzjoni

1. Dawn it-talbiet għal decizjoni preliminari, li ġew ipprezentati fir-Registru tal-Qorti tal-Ġustizzja fil-15 ta' Ġunju 2018 (Kawża C-398/18) u fit-28 ta' Ġunju 2018 (Kawża C-428/18) rispettivament, jirrigwardaw l-interpretazzjoni tad-dritt tal-Unjoni, b'mod partikolari, l-Artikolu 48 TFUE u l-Artikoli 5 u 6 tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali².

2. Permezz tad-domanda tagħha, it-Tribunal Superior de Justicia de Galicia (il-Qorti Superjuri tal-Ġustizzja ta' Galicia, Spanja) essenzjalment tistaqsi jekk l-Artikolu 48 TFUE jipprekludix leġislazzjoni nazzjonali li, sabiex jiġi stabbilit jekk persuna tkunx eliġibbli għal benefiċċju tax-xjuħija antiċipat, huwiex neċessarju, fost l-oħrajn, li l-ammont tal-benefiċċju rċevut ikun oghla mill-benefiċċju tax-xjuħija minimu li l-persuna kkonċernata tkun intitolata tirċievi skont tali leġislazzjoni fid-dawl tas-sitwazzjoni familjari tagħha meta taghlaq 65 sena. B'mod partikolari, b'dan il-mod il-leġislazzjoni Spanjola tkun qieghda tieħu inkunsiderazzjoni biss il-benefiċċju tax-xjuħija mhallas minn dak l-Istat Membru mingħajr ma tieħu inkunsiderazzjoni wkoll benefiċċji ekwivalenti li l-persuna inkwistjoni tkun tista' tirċievi minn Stat Membru ieħor jew iktar.

¹ Lingwa oriġinali: l-Ingliż.

² ĠU Edizzjoni Speċjali bil-Malti, Kapitolu 5, Vol. 5, p. 72.

3. It-talbiet tressqu fi proċeduri bejn, minn naħa, A. Bocero Torrico u, min-naħa l-oħra l-Istituto Nacional de la Seguridad Social (l-Aġenzija Nazzjonali tas-Sigurtà Soċjali, iktar 'il quddiem l-“INSS”) u t-Tesorería General de la Seguridad Social (it-Teżorerija Ġenerali tas-Sigurtà Soċjali, iktar 'il quddiem it-“TGSS”) (Kawża C-398/18), u bejn, minn naħa, J.P.K.F. Bode u, min-naħa l-oħra, l-INSS u t-TGSS (Kawża C-428/18).

4. Għandu jiġi nnotat li l-Artikolu 48 TFUE jgħid li l-Parlament Ewropew u l-Kunsill tal-Unjoni Ewropea għandhom jadottaw “dawk il-miżuri fil-qasam ta’ sigurtà soċjali li jkunu meħtieġa sabiex jipprovdu l-libertà tal-moviment għall-ħaddiema”, *inter alia*, billi jagħmlu arrangamenti sabiex tiġi żgurata għall-ħaddiema migranti “l-aggregazzjoni [...] tal-perijodi kollha li hu meħud kont tagħhom skond il-liġijiet nazzjonali differenti”³. Is-sistema attwali ta’ aggregazzjoni ta’ perijodi tinsab fir-Regolament Nru 883/2004. F’dan ir-rigward, l-Artikolu 6 tar-Regolament Nru 883/2004 jipprovdi l-aggregazzjoni ta’ perijodi ta’ assigurazzjoni, impjieg, impjieg bħala persuna li taħdem għal rasha jew residenza, u l-Artikoli 52 u 58 ta’ dan ir-regolament għandhom regoli għall-kalkolu ta’ benefiċċji għax-xjuħija u ta’ benefiċċji minimi tax-xjuħija, fejn persuna jkollha perijodi ta’ assigurazzjoni jew ta’ residenza fiktar minn Stat Membru wiehed.

5. Filwaqt li t-talba għal deċiżjoni preliminari tirreferi speċifikament għall-Artikolu 48 TFUE, fil-fehma tiegħi r-risposta għad-domanda magħmula tinsab fl-Artikolu 5 tar-Regolament Nru 883/2004 li jstabilixxi l-prinċipju, li joriġina mill-ġurisprudenza tal-Qorti tal-Ġustizzja, ta’ trattament ugwali ta’ benefiċċji, ta’ dħul u ta’ fatti.

II. Il-kuntest ġuridiku

A. *Id-dritt tal-Unjoni*

6. Il-premessi 9, 10, 11 u 12 tar-Regolament Nru 883/2004 jipprovdu:

“(9) Il-Qorti tal-Ġustizzja tat, diversi drabi, opinjoni dwar il-possibbiltà ta’ trattament ugwali fir-rigward ta’ benefiċċji, dħul u fatti; dan il-prinċipju għandhu jkun adottat b’mod espliċitu u żviluppat skond is-sustanza u l-ispirtu ta’ deċiżjonijiet legali.

(10) Madanakollu, il-prinċipju li ċerti fatti jew każijiet li jiġru fit-territorju ta’ Stat Membru ieħor [ikunu] trattati bħallikieku għaw fit-territorju ta’ dak l-Istat Membru li tapplika l-leġislazzjonijiet tiegħu, ma għandux ifixkel il-prinċipju li perjodi ta’ assigurazzjoni, ta’ impjieg, ta’ impjieg għal rashom jew ta’ residenza magħmula taħt il-leġislazzjoni ta’ Stat Membru jingħaddu flimkien ma’ dawk magħmula taħt il-leġislazzjoni ta’ l-Istat Membru kompetenti. Għaldaqstant, perjodi magħmula taħt il-leġislazzjoni ta’ Stat Membru ieħor għandhom jitqiesu biss billi jkun applikat il-prinċipju li perjodi jingħaddu flimkien.

(11) L-assimilazzjoni ta’ fatti u każijiet li jiġru fi Stat Membru ma tista’ bl-ebda mod tagħmel Stat Membru ieħor kompetenti jew tagħmel applikabbli l-leġislazzjoni ta’ Stat Membru ieħor.

(12) Fid-dawl ta’ proporzjonalità, għandha tingħata attenzjoni sabiex ikun assigurat li l-prinċipju ta’ assimilazzjoni ta’ fatti jew każijiet ma jwassalx għal riżultati li, b’mod oġġettiv, ma jkunux ġustifikati jew għall-overlapping ta’ benefiċċji ta’ l-istess tip għall-istess perjodu.”

3 Enfasi miżjuda.

7. L-Artikolu 3 tar-Regolament Nru 883/2004, intitolat “Oqsma koperti”, jipprovdi:

“1. Dan ir-Regolament għandu japplika għal-leġislazzjoni kollha li tikkonċerna l-fergħat li ġejjin tas-sigurtà soċjali:

[...]

(d) benefiċċji marbuta ma’ l-età;

[...]”

8. L-Artikolu 5 tar-regolament, bit-titolu “Trattament ugwali ta’ benefiċċji, dħul, fatti u każijiet”, jipprovdi:

“Sakemm dan ir-Regolament ma jgħidx mod ieħor, u fid-dawl tad-disposizzjonijiet speċjali ta’ implimentazzjoni stabbiliti, għandu japplika dan li ġej:

(a) meta, taħt il-leġislazzjoni ta’ l-Istat Membru kompetenti, ir-riċeviment ta’ benefiċċji tas-sigurtà soċjali u ta’ dħul ieħor johloq ċerti effetti legali, id-disposizzjonijiet rilevanti ta’ dik il-leġislazzjoni għandhom japplikaw ukoll għar-riċeviment ta’ benefiċċji ekwivalenti miksuba taħt il-leġislazzjoni ta’ Stat Membru ieħor u għal dħul miksub fi Stat Membru ieħor;

(b) Meta, taħt il-leġislazzjoni ta’ l-Istat Membru kompetenti, [ikunu] attribwiti ċerti effetti legali meta jseħhu ċerti fatti jew każijiet, dak l-Istat Membru għandu jqis fatti u każijiet simili li jseħhu fi kwalunkwe Stat Membru bħallikieku seħew fit-territorju tiegħu.”

9. L-Artikolu 6 tar-Regolament Nru 883/2004, bit-titolu “Għadd flimkien ta’ perjodi”, jipprovdi:

“Sakemm dan ir-Regolament ma jgħidx mod ieħor, l-istituzzjoni kompetenti ta’ Stat Membru li l-leġislazzjoni tiegħu tagħmel:

- il-kisba, iż-żamma, id-dewmien jew l-irkupru tad-dritt għal benefiċċji,
- l-applikazzjoni ta’ leġislazzjoni, jew,
- l-aċċess għal jew l-eżenzjoni minn assigurazzjoni obligatorja, minn assigurazzjoni kontinwata mhux obligatorja jew volontarja,

kondizzjonali fuq l-ikkompletar ta’ perjodi ta’ assigurazzjoni, impjieg, impjieg għal rashom jew residenza, għandha, sa fejn ikun hemm bżonn, tqis perjodi ta’ assigurazzjoni, impjieg, impjieg għal rashom jew residenza magħmula taħt il-leġislazzjoni ta’ xi Stat Membru ieħor bħallikieku kienu perjodi magħmula taħt il-leġislazzjoni applikabbli.”

10. L-Artikolu 52 ta’ dan ir-Regolament, intitolat “Għoti ta’ benefiċċji”, jipprovdi fil-paragrafu 1:

“L-istituzzjoni kompetenti għandha tikkalkula l-ammont tal-benefiċċju li jkollu jingħata:

(a) taħt il-leġislazzjoni applikata minnha, meta l-kondizzjonijiet għall-intitolat għal benefiċċji kienu sodisfatti b’mod esklużiv taħt liġi nazzjonali biss (benefiċċju indipendenti);

- (b) billi tasal għal ammont teoretiku u mbagħad għal ammont attwali (benefiċċju pro rata), kif ġej:
- (i) l-ammont teoretiku tal-benefiċċju huwa daqs il-benefiċċju li l-persuna konċernata tista' titlob jekk il-perjodi kollha ta' assigurazzjoni jew/u ta' residenza li kienu magħmula taħt il-legislazzjonijiet ta' l-Istati Membri l-oħra kienu magħmula taħt il-legislazzjoni applikata minnha fil-jum ta' l-għoti tal-benefiċċju. Jekk, taħt din il-legislazzjoni, l-ammont ma jiddependix mit-tul tal-perjodi magħmula, dak l-ammont għandu jitqies bħala l-ammont teoretiku;
 - (ii) l-istituzzjoni kompetenti għandha imbagħad tistabbilixxi l-ammont attwali tal-benefiċċju pro rata billi tapplika għall-ammont teoretiku il-proporzjoni bejn it-tul tal-perjodi magħmula qabel immaterjalizza ruħu r-riskju taħt il-legislazzjoni applikata minnha u t-tul totali tal-perjodi magħmula qabel il-materjalizzazzjoni tar-riskju taħt il-legislazzjonijiet ta' l-Istati Membri kollha konċernati.”

11. L-Artikolu 58 ta' dan ir-regolament, intitolat “Għoti ta' supplement”, jipprovdi:

“1. Persuna li tirċievi u li għaliha japplika dan il-kapitolu ma tistax, fl-Istat Membru fejn għandha r-residenza tagħha u li taħt il-legislazzjoni tiegħu għandu benefiċċju, tingħata benefiċċju li huwa anqas mill-benefiċċju minimu stabbilit minn dik il-legislazzjoni għal perjodu ta' assigurazzjoni jew residenza daqs il-perjodi kollha ikkunsidrati għall-ħlas skond dan il-kapitolu.

2. Matul il-perjodu ta' residenza tagħha fit-territorju ta' dak l-Istat Membru, l-istituzzjoni kompetenti ta' dak l-Istat Membru għandha thallas lil din il-persuna supplement ekwivalenti għad-differenza bejn it-total tal-benefiċċji li għandhom jingħataw taħt dan il-kapitolu u l-ammont tal-benefiċċju minimu.”

B. Id-dritt Spanjol

12. Fil-verżjoni fis-sehħ fid-data tat-talbiet tar-rikorrenti, l-Artikolu 208 tal-Ley General de la Seguridad Social (il-Liġi Ġenerali dwar is-Sigurtà Soċjali), fil-verżjoni kkonsolidata approvata bir-Real Decreto Legislativo 8/2015 (id-Digriet Legiżlattiv Irjali 8/2015) tat-30 ta' Ottubru 2015⁴, kien jipprovdi:

“1. Persuna li tkun trid tirtira kmieni għandha tissodisfa l-kriterji li ġejjin:

- (a) Huwa jew hija għandhom ikunu laħqu età li ma tkunx iktar minn sentejn taħt l-età applikabbli f'kull każ skont l-Artikolu 205(1)(a), filwaqt li l-koeffiċjenti ta' tnaqqis imsemmija fl-Artikolu 206 ma għandhomx ikunu applikabbli għal dawn il-finijiet.
- (b) Huwa jew hija għandhom juru perijodu ta' kontribuzzjoni minimu attwali ta' 35 sena. [...]
- (c) Wara li tkun giet prodotta prova b'rabta mal-kriterji ġenerali u speċifiċi applikabbli għat-tip ta' rtirar inkwistjoni, l-ammont tal-pensjoni li l-persuna għandha tirċievi għandu jkun oghla mill-ammont tal-pensjoni minima li tkun dovuta lill-persuna kkonċernata, fid-dawl tas-sitwazzjoni tal-familja tagħha malli tilhaq l-età ta' 65 sena. Fil-każ kuntrarju, ma jkunx possibbli li tittiehed din il-forma ta' rtirar kmieni.

2. Meta jittiehed irtirar kmieni kif imsemmi f'dan l-artikolu, il-pensjoni għandha titnaqqas bl-applikazzjoni — fir-rigward ta' kull tliet xhur jew parti minnhom li bihom, fiż-żmien tal-każ operattiv, il-ħaddiem ma jkunx laħaq l-età statutorja tal-irtirar li tirriżulta f'kull każ mill-applikazzjoni tal-Artikolu 205(1)(a) — tal-koeffiċjenti li ġejjin abbażi tal-perijodu ta' kontribuzzjoni vvalidat:

⁴ Ippubblikat fil-BOE Nru 261 tal-31 ta' Ottubru 2015, p. 103291, u rettifika, BOE Nru 36 tal-11 ta' Frar 2016, p. 10898.

[...]

Għall-finijiet biss li tiġi ddeterminata l-imsemmija età legali tal-irtirar, dik l-età għandha titqies li tkun l-età li kienet tkun applikabbli għall-ħaddiem kieku dak il-ħaddiem kompli jhallas kontribuzzjonijiet matul il-perijodu bejn id-data tal-avveniment operattiv u d-data meta jkun laħaq l-età statutorja tal-irtirar li jirriżultaw f'kull każ mill-applikazzjoni tal-Artikolu 205(1)(a).

Għall-finijiet tal-kalkolu tal-perijodi ta' kontribuzzjoni, għandhom jintużaw perijodi kkompletati, filwaqt li partijiet ta' perijodu ma għandhomx jiġu ttrattati bħala ekwivalenti għal perijodu.”

13. L-Artikolu 14(3) tar-Real Decreto 1170/2015, de 29 de diciembre, sobre revaporización de pensiones del sistema de seguridad social y de otras prestaciones sociales públicas para el ejercicio 2016 (id-Digriet Irjali 1170/2015 tad-29 ta' Diċembru dwar l-evalwazzjoni mill-ġdid ta' pensjonijiet koperti mis-sistema ta' sigurtà soċjali u ta' benefiċċji soċjali pubbliċi oħra għas-sena 2016)⁵ jipprovdi:

“Jekk, wara li jkunu ġew applikati d-dispożizzjonijiet tal-paragrafu preċedenti, l-għadd tal-ammonti tal-pensjonijiet irrikonoxxuti abbażi ta' konvenzjoni bilaterali jew multilaterali dwar is-sigurtà soċjali, skont il-leġiżlazzjoni Spanjola u dik barranija, ikun iktar baxx mill-ammont minimu tal-pensjoni inkwistjoni minn żmien għal ieħor fis-seħh fi Spanja, il-benefiċjarju, sakemm huwa jew hija jkunu residenti fit-territorju nazzjonali u jkunu jissodisfaw il-kriterji stabbiliti f'dak ir-rigward mid-dispożizzjonijiet generali, għandhom ikunu ggarantiti d-differenza bejn it-total tal-pensjonijiet Spanjoli u dawk barranin mogħtija u l-imsemmi ammont minimu.

Pensjonijiet mogħtija skont ir-regolamenti Komunitarji dwar is-sigurtà soċjali għandhom ikunu bla hsara għall-Artikolu 50 tar-Regolament tal-Kunsill (KEE) Nru 1408/71 tal-14 ta' Ġunju 1971 dwar l-applikazzjoni ta' l-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità u għall-Artikolu 58 tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali.

[...]”.

III. It-tilwima fil-kawża prinċipali u d-domanda preliminari

14. A. Bocero Torrico, li tweeked fil-15 ta' Diċembru 1953, huwa assigurat taht is-sistema tas-sigurtà soċjali Spanjola. Fis-16 ta' Diċembru 2016, huwa applika għand l-awtoritajiet tas-sigurtà soċjali Spanjoli għal benefiċċju tax-xjuħija antiċipat, li l-INSS, b'deċiżjoni tad-9 ta' Novembru 2016, irrifjuta li jagħtih minħabba li l-benefiċċju li kien jirriżulta ma kienx jilhaq l-ammont tal-benefiċċju tax-xjuħija minimu li kien ikun dovut lill-persuna kkonċernata fid-dawl tas-sitwazzjoni tal-familja tagħha malli tagħlaq l-età ta' 65 sena. A. Bocero Torrico ressaq ilment amministrattiv li fl-aħħar kien ġie miċhud b'deċiżjoni tal-25 ta' April 2017⁶.

15. A. Bocero Torrico għandu perijodu ta' kontribuzzjoni totali ta' 16 637 jum, li minnhom 9 947 għandhom rabta ma' Spanja u 6 690 mal-Ġermanja. Huwa ngħata benefiċċju tax-xjuħija fil-Ġermanja ta' EUR 507.35. Il-benefiċċju tax-xjuħija antiċipat li jkun dovut lilu fi Spanja huwa ta' EUR 530.15, li jirriżulta mill-applikazzjoni ta' koeffiċjent korrettiv ta' 88 % fir-rigward tal-età għall-baži ta' kalkolu ta' EUR 773.75, ikkalkolata bi proporzjon ta' 76.86 % fir-rigward ta' Spanja.

5 Ippublikat fil-BOE Nru 312 tat-30 ta' Diċembru 2015.

6 Dawn id-dati ġew ipprovduti mill-qorti tar-rinvija. Skont l-INSS u l-Kummissjoni, id-data tad-deċiżjoni ta' każda kienet f'Marzu 2017.

16. J.P.K.F. Bode, li tweeked fl-4 ta' Gunju 1952, huwa assigurat taht is-sistema tas-sigurtà soċjali Spanjola. Fil-31 ta' Mejju 2015, huwa applika għand l-awtoritajiet tas-sigurtà soċjali Spanjoli għal benefiċċju tax-xjuħija antiċipat, li l-INSS, b'deċiżjoni tas-26 ta' Awwissu 2015, irrifjuta li jagħtih minhabba li l-benefiċċju li kien jirriżulta ma kienx jilhaq l-ammont tal-pensjoni minima li kienet tkun dovuta lill-persuna kkonċernata fid-dawl tas-sitwazzjoni tal-familja tagħha malli tagħlaq l-età ta' 65.

17. J.P.K.F. Bode għandu perijodu ta' kontribuzzjoni totali ta' 16 725 jum, li matulu huwa ħallas kontribuzzjonijiet fi Spanja għal 2 282 jum u fil-Ġermanja għal 14 443 jum. Huwa kien ingħata pensjoni tal-irtirar fil-Ġermanja fl-ammont attwali ta' EUR 1 185.22. Il-benefiċċju tax-xjuħija antiċipat li jkun dovut lilu fi Spanja huwa ta' EUR 206.60, li jirriżulta mill-applikazzjoni ta' koeffiċjent korrettiv ta' 87 % fir-rigward tal-età għall-bażi ta' kalkolu ta' EUR 1 357.80 fix-xahar u kkalkolat bi proporzjon ta' 17.49 % li għandu jithallas minn Spanja.

18. Fl-2016, il-benefiċċju tax-xjuħija minimu fi Spanja għall-persuni 'l fuq minn 65 sena b'konjuġi dipendenti kien ta' EUR 784.90.

19. A. Bocero Torrico u J.P.K.F. Bode ressqw kawzi quddiem il-Juzgado de lo Social (il-Qorti Soċjali)⁷ kontra l-INSS u t-TGSS u talbu dikjarazzjoni li huma kienu intitolati jirċievu benefiċċju tax-xjuħija antiċipat b'effett mill-1 ta' Jannar 2017 u mill-1 ta' Lulju 2015 rispettivament.

20. Il-Juzgado de lo Social (il-Qorti Soċjali) ikkonstatat fiż-żewġ kawzi li skont il-legiżlazzjoni nazzjonali l-ammont ta' benefiċċju tax-xjuħija antiċipat li jkollu jiġi rċevut għandu jkun oġhla mill-ammont tal-benefiċċju tax-xjuħija minimu li jkun dovut lill-persuna kkonċernata fid-dawl tas-sitwazzjoni tal-familja tagħha meta l-persuna tagħlaq 65 sena. Il-qorti kienet tal-fehma li l-ammont tal-benefiċċju tax-xjuħija antiċipat li għandu jiġi rċevut għandu jkun l-ammont li jkun jikkorrispondi mal-benefiċċju tax-xjuħija *pro rata* Spanjol, minhabba li dak ikun il-benefiċċju tax-xjuħija reali li l-benefiċjarju jkun fil-fatt ser jingħata minn Spanja, b'differenza minn kull Stat Membru ieħor. Is-sentenza, għalhekk, laqgħet l-argumenti mressqa mill-INSS ibbażati fuq l-għan tal-legiżlazzjoni nazzjonali, li huwa li jkun evitat li, sal-minimu statutorju, il-benefiċċji tax-xjuħija antiċipati jiġu ssupplimentati fir-rigward ta' persuni li ma jkunux għadhom laħqu l-età statutorja tal-irtirar, u b'hekk jinżammu fis-suq tax-xogħol.

21. Għaldaqstant, l-azzjonijiet ta' A. Bocero Torrico u ta' J.P.K.F. Bode ġew miċhuda permezz tas-sentenzi tas-6 ta' Ottubru 2017 u tal-15 ta' Novembru 2017 rispettivament.

22. A. Bocero Torrico u J.P.K.F. Bode appellaw minn dawn is-sentenzi fit-3 ta' Novembru 2017 u fit-22 ta' Novembru 2017 rispettivament.

23. Il-qorti tar-rinviju tqis li A. Bocero Torrico u J.P.K.F. Bode ma humiex piż fuq is-sistema tas-sigurtà soċjali Spanjola minhabba li l-benefiċċju tax-xjuħija antiċipat tagħhom qatt ma kien ser ikun issupplimentat għad-detriment ta' Spanja permezz ta' suppliment sabiex jingieb sal-livell tal-benefiċċju tax-xjuħija minimu, b'kunsiderazzjoni għall-fatt li huma jirċievu wkoll benefiċċju tax-xjuħija mill-Ġermanja u t-total taż-żewġ benefiċċji reali u effettivi tax-xjuħija huwa oġhla mill-benefiċċju tax-xjuħija minimu Spanjol. Skont il-qorti tar-rinviju, l-Artikolu 14(3) tad-Digriet Irjali 1170/2015, li jirreferi għall-Artikolu 58 tar-Regolament Nru 883/2004, jippermetti biss ħlas tad-differenza bejn il-benefiċċji totali dovuti skont ir-regolamenti tal-Unjoni u l-benefiċċji tax-xjuħija minimi fi Spanja. Fi kliem ieħor, kieku kellu jingħata l-benefiċċju tax-xjuħija antiċipat, kien ikollhom jitqiesu ż-żewġ benefiċċji attwalment irċevuti fi Spanja u fil-Ġermanja, li kien iċaħhad intitolament għal kwalunkwe suppliment sabiex benefiċċju jingieb sal-livell tal-ammont minimu.

⁷ Ta' Orense u A Coruña rispettivament.

24. Il-qorti tar-rinviju tqis li meta haddiem li ma jkunx emigra u jirċievi minghand Spanja benefiċċju tax-xjuhija antiċipat fl-ammont ta' EUR 1 193.38⁸ jiġi pparagunat ma' haddiem migrant li jirċievi l-istess ammont imħallas minn żewġ Stati Membri jew iktar, il-haddiem migrant jitqiegħed fi żvantagġ u jkun iddiskriminat minħabba l-moviment tiegħu lejn Stati Membri oħra (f'dan il-każ, il-Ġermanja), u ma jingħatax aċċess għall-benefiċċju tax-xjuhija antiċipat li l-haddiem migrant ikun intitolat għalih. Dik il-qorti għalhekk tqis li fejn l-Artikolu 208(1)(c) tal-Ley General de la Seguridad Social (il-Liġi Ġenerali dwar is-Sigurtà Soċjali) jirreferi għall-“ammont tal-pensjoni li l-persuna għandha tirċievi”, għandu jiġi interpretat bħala li jfisser l-ammont totali tal-benefiċċju tax-xjuhija attwali rċevut minn Spanja u l-benefiċċju tax-xjuhija attwali rċevut mill-Ġermanja. Il-qorti tar-rinviju tqis ukoll li tali approċċ ikun konsistenti mal-għan tad-dispożizzjoni, li huwa li Spanja ma tithalliex ikollha tissupplimenta l-pensjoni ta' benefiċċji sal-minimu statutorju, meta jitqies, kif diġà ntqal, li, skont il-leġiżlazzjoni Spanjola u l-leġiżlazzjoni tal-Unjoni, sabiex persuna tkun intitolata għal suppliment minimu jkun meħtieġ jitqies l-ammont taż-żewġ benefiċċji.

25. F'dawn iċ-ċirkustanzi, it-Tribunal Superior de Justicia de Galicia (il-Qorti Superjuri tal-Ġustizzja ta' Galicia) iddeċidiet li tissospendi l-proċeduri u li tagħmel id-domanda preliminari li ġejja lill-Qorti tal-Ġustizzja:

“L-Artikolu 48 TFUE għandu jiġi interpretat fis-sens li jipprekludi leġiżlazzjoni nazzjonali li timponi bħala kundizzjoni għall-eligibbiltà għal pensjoni tal-irtirar antiċipat, li l-ammont tal-pensjoni li għandha tiġi riċevuta għandu jkun oghla mill-ammont minimu ta' pensjoni li l-persuna kkonċernata jkollha dritt li tirċievi skont din l-istess leġiżlazzjoni nazzjonali, meta l-kunċett ta' “pensjoni li għandha tiġi riċevuta” jinftehem bħala l-pensjoni effettiva li tithallas unikament mill-Istat Membru kompetenti (f'dan il-każ, Spanja), mingħajr ma tittiehed ukoll inkunsiderazzjoni l-pensjoni effettiva li l-persuna kkonċernata tkun tista' tirċievi abbażi ta' benefiċċji oħra tal-istess natura li jithallsu minn Stat Membru ieħor jew Stati Membri oħra?”

IV. Il-proċedura quddiem il-Qorti tal-Ġustizzja

26. Osservazzjonijiet bil-miktub ġew ipprezentati minn A. Bocero Torrico u J.P.K.F. Bode, mill-INSS, mir-Renju ta' Spanja u mill-Kummissjoni, li lkoll għamlu sottomissjonijiet orali fis-seduta tat-2 ta' Mejju 2019.

V. L-osservazzjonijiet magħmula lill-Qorti tal-Ġustizzja

27. A. Bocero Torrico u J.P.K.F. Bode jsostnu li regoli nazzjonali li jissuġġettaw l-aċċess għal benefiċċju tax-xjuhija antiċipat għall-ammont tal-benefiċċju *pro rata* li l-istituzzjoni kompetenti jkollha tħallas fir-rigward tal-kontribuzzjonijiet li jsiru skont il-leġiżlazzjoni tagħha jmorru kontra d-dritt tal-Unjoni. Tali regoli jissuġġettaw l-aċċess għall-benefiċċju għal kontribuzzjonijiet imħallsa fi Stat Membru wieħed u b'hekk irendu ineffettivi r-regoli u l-prinċipji tad-dritt tal-Unjoni relatati mal-moviment liberu u mal-aggregazzjoni ta' perijodi ta' assigurazzjoni sabiex jingħata aċċess għal benefiċċji tax-xjuhija skont l-Artikoli 45 u 48 TFUE u l-Artikoli 6, 50, 51, 52(1)(b) u 58 tar-Regolament Nru 883/2004.

28. A. Bocero Torrico u J.P.K.F. Bode jqisu li l-“ammont tal-pensjoni li l-persuna għandha tirċievi” imsemmi fl-Artikolu 208(1)(c) tal-Ley General de la Seguridad Social (il-Liġi Ġenerali dwar is-Sigurtà Soċjali) għandu jkun ekwivalenti għall-ammont tal-benefiċċju teoretiku ddefinit fl-Artikolu 52(1)(b)(i) tar-Regolament Nru 883/2004 minħabba li dan jirriżulta fl-assimilazzjoni ta' haddiem migrant ma' haddiem nazzjonali, fl-istess sitwazzjoni, li ma jkunx migrant. Huma jsostnu li, sussidjarjament, dawn

⁸ Sakemm huma jissodisfaw il-kriterji l-oħra stabbiliti fil-leġiżlazzjoni Spanjola. Il-qorti tar-rinviju indikat li daww il-kriterji l-oħra ma humiex ikkonċernati fil-kawża prinċipali. Dan l-ammont ingħata mill-qorti tar-rinviju kemm fil-Kawża C-398/18 kif ukoll fil-Kawża C-428/18.

it-termini għandhom jiġu interpretati skont l-Artikolu 5(a) tar-Regolament Nru 883/2004 fis-sens li jirreferu għall-ammont tal-benefiċċji *pro rata* rċevuti mill-persuna kkonċernata mingħand żewġ Stati Membri jew iktar għall-perijodi kollha ta' assigurazzjoni meħuda inkunsiderazzjoni għall-finijiet ta' aċċess u ta' kalkolu tal-benefiċċju tax-xjuħija antiċipat fi Spanja. Madankollu, huma jinnotaw li dan l-approċċ jagħti lok għal żewġ żvantaġġi. L-ewwel nett, huwa jissuġġetta l-aċċess għal benefiċċju tax-xjuħija antiċipat fi Spanja għal kundizzjoni ta' ammont li jirriżulta minn ftehim dwar dritt għal benefiċċju f'żewġ Stati Membri jew iktar skont l-Artikolu 52(1)(b)(ii) tar-Regolament Nru 883/2004, irrispettivament mill-ammont ta' benefiċċju li l-persuna kkonċernata kien ikollha dritt għalih fi Spanja jekk il-perijodi kollha ta' assigurazzjoni jkun għew ikkompletati skont il-leġiżlazzjoni Spanjola. It-tieni nett, dan l-approċċ jissuġġetta l-aċċess għal benefiċċju tax-xjuħija antiċipat fi Stat Membru wiehed għal kundizzjoni ta' aċċess u ta' riċezzjoni ta' benefiċċju tax-xjuħija antiċipat fi Stat ieħor mingħajr ma jittiehed inkunsiderazzjoni l-fatt li ma jkunx previst irtirar kmieni fil-leġiżlazzjoni tal-Istati Membri kollha u li dan l-irtirar ma jkunx irregolat bl-istess mod f'dawk l-Istati li jipprovdu għall-possibbiltà ta' benefiċċju tax-xjuħija antiċipat.

29. L-INSS isostni li, skont il-pożizzjoni amministrattiva l-ġdida 3/2018 tat-13 ta' Frar 2018, il-kundizzjoni imposta bl-Artikolu 208(1)(c) tal-Ley General de la Seguridad Social (il-Liġi Ġenerali dwar is-Sigurtà Soċjali) tkun imħarsa sakemm, l-ewwel nett, l-ammont teoretiku tal-benefiċċju⁹ jkun oghla mill-benefiċċju tax-xjuħija minimu Spanjol u, it-tieni nett, li t-total tal-ammont tal-benefiċċju Spanjol u dak ta' Stat wiehed jew iktar ikun oghla mill-benefiċċju tax-xjuħija minimu Spanjol. Skont l-INSS, jekk l-ammont teoretiku tal-benefiċċju jkun oghla mill-benefiċċju tax-xjuħija minimu Spanjol, allura l-ħlas ta' suppliment skont l-Artikolu 14(2) tad-Digriet Irjali 1170/2015 sabiex ikun żgurat ammont ugwali għall-benefiċċju tax-xjuħija minimu ma jkunx pagabbli. Barra minn hekk, jekk it-total tal-ammont tal-benefiċċju Spanjol u dak ta' Stat wiehed jew iktar ikun oghla mill-benefiċċju tax-xjuħija minimu Spanjol, allura l-ħlas ta' suppliment skont l-Artikolu 14(3) ma jkunx pagabbli. L-INSS, għalhekk, iqis li, sabiex tingħata rispost għad-domanda tal-qorti tar-rinviju, għandu jittiehed inkunsiderazzjoni l-benefiċċju teoretiku kkalkolat permezz ta' perijodi ta' aggregazzjoni skont l-Artikoli 5, 6, 51 u 52 tar-Regolament Nru 883/2004.

30. Ir-Renju ta' Spanja jqis li r-Regolament Nru 883/2004 ma jeżiġix li l-Istati Membri jissupplimentaw il-benefiċċju *pro rata* pagabbli minn Stat Membru li jikkorrispondi ma' benefiċċju tax-xjuħija antiċipat sabiex tintlaħaq il-pensjoni minima pagabbli f'dak l-Istat Membru fl-età ta' 65 sena minħabba li dan jirriżulta f'diskriminazzjoni favur ħaddiema li ma kinux għew assigurati għall-perijodu kollu fi Spanja. Huwa jenfasizza l-fatt li l-kontribuzzjonijiet ta' A. Bocero Torrico u ta' J.P.K.F. Bode fil-Ġermanja kienu ttieħdu inkunsiderazzjoni mill-INSS skont l-Artikolu 52 tar-Regolament Nru 883/2004 sabiex jiġi kkalkolat l-ammont tal-benefiċċju tax-xjuħija antiċipat tagħhom. Madankollu, iż-żieda tal-ammont tal-benefiċċji Ġermaniżi tagħhom sabiex tiġi ssodisfatta l-kundizzjoni imposta bl-Artikolu 208(1)(c) tal-Ley General de la Seguridad Social (il-Liġi Ġenerali dwar is-Sigurtà Soċjali) ma huwiex previst mir-Regolament Nru 883/2004 u jirriżulta f'distorsjoni tal-liġi Spanjola tas-sigurtà soċjali.

31. Ir-Renju ta' Spanja jikkonferma wkoll li ż-żewġ kundizzjonijiet meħtieġa skont il-pożizzjoni amministrattiva l-ġdida 3/2018 japplikaw għat-talbiet ta' A. Bocero Torrico u ta' J.P.K.F. Bode għal benefiċċju tax-xjuħija antiċipat.

32. Il-Kummissjoni tqis li t-talbiet ta' A. Bocero Torrico u ta' J.P.K.F. Bode għal benefiċċju tax-xjuħija antiċipat għandhom jiġu eżaminati fid-dawl tal-prinċipju ta' trattament ugwali ta' benefiċċji, dħul, fatti jew każijiet stabbiliti fl-Artikolu 5(a) tar-Regolament Nru 883/2004, kif interpretat fid-dawl tal-Artikoli 45 TFUE u 48 TFUE. Għalhekk, ir-referenza tal-leġiżlazzjoni Spanjola għall-"ammont tal-pensjoni li l-persuna għandha tircievi" għandha tiġi interpretata fis-sens li tirreferi għat-total tal-benefiċċji Spanjoli u Germaniżi inkwistjoni li huma benefiċċji ekwivalenti għall-finijiet ta' din id-dispożizzjoni.

⁹ Ara l-Artikolu 52 tar-Regolament Nru 883/2004 dwar kif jiġi kkalkolat l-ammont teoretiku.

VI. Analizi

33. Sabiex tingħata risposta utli lill-qorti nazzjonali, għandu jiġi nnotat, preliminarjament, li r-Regolament Nru 883/2004 ma jstabbilixxi skema komuni ta' sigurtà soċjali, iżda jippermetti pjuttost li jkun hemm skemi nazzjonali differenti ta' sigurtà soċjali, u l-għan uniku tiegħu huwa li jiżgura l-koordinazzjoni ta' dawk l-iskemi. B'hekk, skont ġurisprudenza stabbilita, l-Istati Membri jzommu s-setgħa li jorganizzaw l-iskemi ta' sigurtà soċjali tagħhom stess. Għalhekk, fin-nuqqas ta' armonizzazzjoni fil-livell tal-Unjoni, hija l-leġizlazzjoni ta' kull Stat Membru li għandha tiddetermina, b'mod partikolari, il-kundizzjonijiet sabiex persuna tkun intitolata għal benefiċċji. Fl-eżerċizzju ta' dawk is-setgħat, l-Istati Membri għandhom, madankollu, jikkonformaw mad-dritt tal-Unjoni u, b'mod partikolari, mad-dispożizzjonijiet tat-Trattat FUE li jagħtu lil kull ċittadin tal-Unjoni d-dritt għal moviment u residenza fit-territorju tal-Istati Membri¹⁰. Persuni li jeżerċitaw dan id-dritt għal moviment liberu ma jistgħu jbatu minn ebda żvantaġġ leġizlattiv minħabba l-fatt li jkunu eżerċitaw dak id-dritt.

34. Stat Membru jkun, bħala prinċipju, liberu li jipprovdi dritt għal pensjoni tax-xjuħija minima¹¹ u li jimponi kundizzjonijiet sabiex persuna tibbenefika minn benefiċċju tax-xjuħija antiċipat sakemm tali kundizzjonijiet ma jkunux jikkostitwixxu impediment għall-moviment liberu tal-ħaddiema għall-finijiet tal-Artikolu 45 TFUE. Għalhekk inqis li, bħala prinċipju, Stat Membru jkun liberu, bħal f'dan il-każ, jissugġetta l-għoti ta' benefiċċju tax-xjuħija antiċipat għall-fatt li persuna tilhaq ċerta età, ikollha ċertu għadd ta' snin ta' kontribuzzjonijiet u tkun intitolata għal benefiċċju li jkun oġġa mill-ammont tal-benefiċċju tax-xjuħija minimu f'dak l-Istat Membru¹².

35. Tabilhaqq, jidher li t-tliet kundizzjonijiet imposti bl-Artikolu 208(1) tal-Ley General de la Seguridad Social (il-Liġi Ġenerali dwar is-Sigurtà Soċjali) ma humiex huma nnifishom ikkontestati fil-kawża prinċipali quddiem il-qorti tar-rinviju. Il-kontestazzjoni tikkonċerna pjuttost il-mod li bih tapplika t-tliet kundizzjoni imposta bl-Artikolu 208(1)¹³ ta' dik il-leġizlazzjoni nazzjonali¹⁴ għal persuni bħal A. Bocero Torrico u J.P.K.F. Bode li kienu eżerċitaw id-dritt tagħhom għall-moviment liberu.

36. Hemm divergenza ċara ta' opinjonijiet fl-osservazzjonijiet magħmula lill-Qorti tal-Ġustizzja dwar jekk l-Artikolu 5 u/jew l-Artikolu 6 tar-Regolament Nru 883/2004 japplikawx għaċ-ċirkustanzi inkwistjoni fil-kawża prinċipali.

37. Hija ġurisprudenza stabbilita¹⁵ li l-*kisba* tad-dritt għal benefiċċju tax-xjuħija taqa' taħt il-kamp ta' applikazzjoni tal-Artikolu 6 tar-Regolament Nru 883/2004¹⁶. Għall-kuntrarju, ir-regoli dwar il-*kalkolu* tal-ammont tal-benefiċċju huma stabbiliti fl-Artikolu 52 *et seq.* ta' dan ir-regolament¹⁷.

10 Ara, b'analoġija, is-sentenza tas-7 ta' Diċembru 2017, Zaniewicz-Dybeck (C-189/16, EU:C:2017:946, punti 38 sa 40 u l-ġurisprudenza ċċitata).

11 Sentenza tas-7 ta' Diċembru 2017, Zaniewicz-Dybeck (C-189/16, EU:C:2017:946, punt 47).

12 A. Bocero Torrico u J.P.K.F. Bode ppreċiżaw li din il-kundizzjoni ġiet imposta mil-leġizlazzjoni Spanjola sabiex tiġi ggarantita l-vijabbiltà tas-sistema pubblika tal-benefiċċji tax-xjuħija.

13 Artikolu 208(1)(c) tal-Liġi Ġenerali dwar is-Sigurtà Soċjali.

14 Għalhekk, A. Bocero Torrico u J.P.K.F. Bode ma jkkontestawx id-dritt tar-Renju ta' Spanja li jimponi rekwiżiti fir-rigward ta' ammont minimu ta' benefiċċju li persuna tirċievi sabiex tkun eliġibbli għal benefiċċju tax-xjuħija antiċipat.

15 Sentenza tat-3 ta' Marzu 2011, Tomaszewska (C-440/09, EU:C:2011:114, punt 22 u l-ġurisprudenza ċċitata).

16 Ara wkoll l-Artikolu 45(1) tar-Regolament tal-Kunsill (KEE) Nru 1408/71 tal-14 ta' Ġunju 1971 dwar l-applikazzjoni ta' l-iskemi tas-sigurtà soċjali għall-persuni impjegati u l-familja tagħhom li jiċċaqilqu ġewwa l-Komunità, kif emendat u aġġornat mir-Regolament tal-Kunsill (KE) Nru 118/97 tat-2 ta' Diċembru 1996 (*ĠU Edizzjoni Speċjali bil-Malti, Kapitolu 5, Vol. 1, p. 35*).

17 Ara wkoll l-Artikolu 46 *et seq.* tar-Regolament Nru 1408/71.

38. L-Artikolu 6 tar-Regolament Nru 883/2004 jimplimenta l-prinċipju ta' aggregazzjoni ta' *perijodi* ta' assigurazzjoni, residenza, impjieg jew impjieg awtonomu kif stabbilit bl-Artikolu 48 TFUE¹⁸ li jipprovdi, fost l-oħrajn, li fejn il-leġiżlazzjoni ta' Stat Membru tissugġetta l-kisba tad-dritt għal benefiċċji għal perijodi kkompletati ta' assigurazzjoni, impjieg, impjieg awtonomu jew residenza, l-istituzzjoni kompetenti ta' dak l-Istat Membru għandha tqis tali perijodi kkompletati skont il-leġiżlazzjoni ta' kull Stat Membru ieħor daqslikieku kienu kkompletati skont il-leġiżlazzjoni li huwa jamministra. Fi kliem ieħor, il-*perijodi* kkompletati f'diversi Stati Membri għandhom jiġu aggregati¹⁹.

39. Dwar il-benefiċċji tax-xjuħija, l-Artikolu 52(1)(b)(i) tar-Regolament Nru 883/2004 jipprevedi li l-istituzzjoni kompetenti għandha tikkalkola l-ammont teoretiku tal-benefiċċju li l-persuna kkonċernata jkollha dritt għalih daqslikieku l-perijodi kollha ta' assigurazzjoni u/jew dawk li dik il-persuna kienet ikkompletat f'diversi Stati Membri kienu ġew ikkompletati fl-Istat Membru tal-istituzzjoni kompetenti. L-istituzzjoni kompetenti jkun imbagħad jeħtiġilha, skont l-Artikolu 52(1)(b)(ii) tar-regolament, tiddetermina l-ammont attwali tal-benefiċċju abbażi tal-ammont teoretiku, skont il-proporzjon ta' kemm ikunu damu l-perijodi ta' assigurazzjoni u/jew ta' residenza kkompletati fl-Istat Membru tal-istituzzjoni kompetenti ma' kemm ikunu damu b'kollox il-perijodi ta' assigurazzjoni u/jew ta' residenza fid-diversi Stati Membri — fi kliem ieħor, il-metodu *pro rata* ta' kalkolu²⁰.

40. Għandu jiġi nnotat li l-kalkolu tal-ammont teoretiku u sussegwentement tal-ammonti attwali (benefiċċju *pro rata*) tal-benefiċċji tax-xjuħija ta' A. Bocero Torrico u ta' J.P.K.F. Bode fi Spanja u fil-Ġermanja ma kinux ġew ikkontestati fil-kawża prinċipali.

41. L-INSS, ir-Renju ta' Spanja u tabilhaqq A. Bocero Torrico u J.P.K.F. Bode jqisu li għandu jintuża l-ammont teoretiku ta' benefiċċju kkalkolat skont l-Artikolu 52(1)(b)(i) tar-Regolament Nru 883/2004 sabiex jiġi eżaminat jekk hijiex issodisfatta l-kundizzjoni dwar l-ammont ta' benefiċċju minimu impost mill-Artikolu 208(1)(c) tal-Liġi Ġenerali dwar is-Sigurtà Soċjali.

42. Min-naħa tiegħi, ma naqbilx.

43. Fil-fehma tiegħi, l-ammont teoretiku ta' benefiċċju kkalkolat skont l-Artikolu 52(1)(b)(i) tar-Regolament Nru 883/2004 huwa stadju intermedju fil-kalkolu tal-benefiċċju attwali *pro rata* li għandu jingħata u ma jistax jintuża sabiex jiġi eżaminat jekk ikunx fil-fatt inkiseb id-dritt għal benefiċċju tax-xjuħija (antiċipat)²¹. Barra minn hekk, kif indikajt fil-punti 37 u 38 ta' dawn il-konkluzjonijiet, hemm distinzjoni ċara fir-Regolament Nru 883/2004 bejn ir-regoli relatati mal-kisba tad-dritt għal benefiċċju tax-xjuħija u dawk dwar il-kalkolu tal-benefiċċju²².

18 Dan huwa wiehed mill-prinċipji bażiċi li jirregolaw il-koordinazzjoni mill-Unjoni Ewropea ta' skemi ta' sigurtà soċjali tal-Istati Membri, bl-għan tiegħu jkun li jiġi żgurat li l-eżerċizzju tad-dritt għall-moviment liberu mogħti mit-Trattat FUE ma jkollux l-effett li jċahhad lil haddiema minn vantaġġi ta' sigurtà soċjali li huma kien ikollhom dritt għalihom kieku wettqu l-hajja tax-xogħol tagħhom kollha fi Stat Membru wiehed biss. Konsegwenza bħal din tista' tiskoraġġixxi lil haddiema tal-Unjoni milli jeżerċitaw id-dritt tagħhom għall-moviment liberu u, għalhekk, tkun tikkostitwixxi ostakolu għal dik il-libertà (sentenza tat-3 ta' Marzu 2011, Tomaszewska (C-440/09, EU:C:2011:114), punt 30).

19 Sentenza tas-7 ta' Diċembru 2017, Zaniewicz-Dybeck (C-189/16, EU:C:2017:946, punt 41).

20 Sentenza tas-7 ta' Diċembru 2017, Zaniewicz-Dybeck (C-189/16, EU:C:2017:946, punt 42).

21 L-ammont teoretiku ma huwa, għalhekk, ta' ebda rilevanza *per se*.

22 Il-portata limitata tar-regoli ta' kalkolu tal-benefiċċji stabbiliti fl-Artikolu 46(2) tar-Regolament Nru 1408/71 (preżentement l-Artikolu 52(1)(b) tar-Regolament Nru 883/2004) giet enfasizzata mill-Qorti tal-Ġustizzja fis-sentenza tagħha tas-7 ta' Diċembru 2017, Zaniewicz-Dybeck (C-189/16, EU:C:2017:946). Fil-fatt, il-Qorti tal-Ġustizzja ddikjarat li din id-dispożizzjoni ma setghetx tintuża sabiex jiġi kkalkolat l-ammont ta' benefiċċju tax-xjuħija minimu, peress li dan il-kalkolu għandu jsir konformement mal-Artikolu 50 tar-Regolament Nru 1408/71 (li sar l-Artikolu 58 tar-Regolament Nru 883/2004).

44. Barra minn hekk, filwaqt li l-kisba tad-dritt għal benefiċċju tax-xjuhija taqa' taħt il-kamp ta' applikazzjoni tal-Artikolu 6 tar-Regolament Nru 883/2004, din id-dispożizzjoni tirreferi b'mod ċar għall-aggregazzjoni ta' *perijodi* ta' assigurazzjoni, impjieg, impjieg awtonomu jew residenza u mhux għal kundizzjonijiet oħra li jagħtu lok għal tali dritt²³. Minhabba li, skont l-Artikolu 208(1)(c) tal-Liġi Ġenerali dwar is-Sigurtà Soċjali, id-dritt għal pensjoni tax-xjuhija huwa, *inter alia*, suġġett għall-kundizzjoni li l-ammont tal-benefiċċju rċevut ikun ogħla mill-benefiċċju tax-xjuhija minimu li l-persuna kkonċernata tkun intitola tircievi fi Spanja, fid-dawl tas-sitwazzjoni tal-familja tagħha meta tagħlaq l-età ta' 65 sena, jiena nqis li l-Artikolu 5 tar-Regolament Nru 883/2004 huwa d-dispożizzjoni rilevanti li għandha tiġi applikata²⁴. Fil-fatt, il-premessa 10 tar-Regolament Nru 883/2004 tipprevedi li l-prinċipju ta' assimilazzjoni jew trattament ugwali ta' benefiċċji, dhul, fatti jew każijiet fi Stat Membru ieħor skont l-Artikolu 5 ta' dak ir-regolament *ma għandux jipprekludi* l-prinċipju stabbilit fl-Artikolu 6 ta' aggregazzjoni ta' ċerti perijodi, bħal perijodi ta' assigurazzjoni, li jitwettq qu fi Stat Membru ieħor daqslikieku kienu kkompletati skont il-leġiżlazzjoni tal-Istat Membru kompetenti²⁵.

45. Fil-fehma tiegħi, ir-rekwiżit tal-Artikolu 208(1)(c) tal-Liġi Ġenerali dwar is-Sigurtà Soċjali sabiex tinkiseb pensjoni tax-xjuhija anticipata jiżgura li "r-riċezzjoni" ta' ammont partikolari²⁶ ta' benefiċċju tax-xjuhija "ikollu effetti legali" u, għalhekk, dan ir-rekwiżit għandu jkun konformi mal-prinċipju ta' trattament ugwali stabbilit fl-Artikolu 5 tar-Regolament Nru 883/2004 sabiex ma jiġux ippenalizzati haddiema li jeżerċitaw id-dritt tagħhom għal-libertà tal-moviment²⁷. Għaldaqstant, inqis li l-benefiċċji tax-xjuhija fi Spanja għandhom jingħaddu ma' benefiċċji komparabbli jew ekwivalenti rċevuti fi Stat Membru ieħor jew iktar sabiex tiġi osservata l-kundizzjoni tal-Artikolu 208(1)(c) tal-Liġi Ġenerali dwar is-Sigurtà Soċjali.

23 Għalhekk, huwa rilevanti għall-finijiet tal-Artikolu 208(1)(b) tal-Liġi Ġenerali dwar is-Sigurtà Soċjali u għall-kalkolu tal-perijodu ta' kontribuzzjonijiet minimu ta' 35 sena. Fil-kawża prinċipali, il-perijodi ta' kontribuzzjonijiet ta' A. Bocero Torrico u ta' J.P.K.F. Bode fi Spanja u fil-Ġermanja għandhom jiġu aggregati sabiex tiġi ssodisfatta din il-kundizzjoni.

24 Ir-Regolament Nru 1408/71 ma kienx fih dispożizzjoni ekwivalenti għall-Artikolu 5 tar-Regolament Nru 883/2004. Fil-fehma tiegħi, l-Artikolu 5 tar-Regolament Nru 883/2004 sempliċement jikkjarifika l-prinċipju ta' ugwaljanza fit-trattament stabbilit fl-Artikolu 4 ta' dak ir-Regolament. L-għan tal-Artikolu 5 tar-Regolament Nru 883/2004 huwa li jiġi żgurat li l-eżerċizzju tad-dritt għal-libertà tal-moviment ma jkollux l-effett li jċahhad lil haddiema minn vantaġġi tas-sigurtà soċjali li huma kienu jkun intitolati għalihom kieku wettqu l-hajja tax-xogħol kollha tagħhom fi Stat Membru wiehed biss. Mill-premessa 9 tar-Regolament Nru 883/2004 jidher ċar li l-assimilazzjoni jew it-trattament ugwali ta' benefiċċji, dhul, fatti jew każijiet fi Stat Membru ieħor skont l-Artikolu 5 ta' dak ir-regolament huma kodifikazzjoni esplicita tal-prinċipju ta' ugwaljanza fit-trattament ta' benefiċċji, dhul, fatti jew każijiet stabbilit f'għadd ta' sentenzi tal-Qorti tal-Ġustizzja. L-ewwel sentenza tal-Qorti tal-Ġustizzja bbażata fuq l-Artikolu 5 tar-Regolament Nru 883/2004 hija s-sentenza tal-21 ta' Jannar 2016, Vorarlberger Gebietskrankenkasse u Knauer (C-453/14, EU:C:2016:37).

25 Il-premessi 10 sa 12 tar-Regolament Nru 883/2004 jippreċiżaw li l-prinċipju ta' assimilazzjoni jew ta' ugwaljanza fit-trattament stabbilit fl-Artikolu 5 ta' dan ir-regolament huwa suġġett għal ċerti limitazzjonijiet.

26 Fil-punt 68 tas-sentenza tagħha tat-28 ta' April 2004, Öztürk (C-373/02, EU:C:2004:232), il-Qorti tal-Ġustizzja kkonstatat li l-prinċipju ta' ugwaljanza fit-trattament stabbilit fl-Artikolu 3(1) tad-Deċiżjoni Nru 3/80 dwar l-applikazzjoni tal-iskemi ta' sigurtà soċjali tal-Istati Membri tal-Komunitajiet Ewropej għal haddiema Torok u l-membri tal-familji tagħhom (ĠU 1983, C 110, p. 60) għandu jiġi interpretat bħala li ma jippermettix l-applikazzjoni ta' leġiżlazzjoni ta' Stat Membru li tissuġġetta d-dritt għal pensjoni tax-xjuhija anticipata fil-każ ta' qgħad għall-kundizzjoni li jiġi osservat ir-rekwiżit li l-persuna kkonċernata tkun ingħatat, f'ċertu perijodu qabel l-applikazzjoni tagħha għall-pensjoni, benefiċċji ta' assigurazzjoni kontra l-qgħad mingħand dak l-Istat Membru biss. Fil-fehma tiegħi, ma tista' tinsilet ebda differenza legali sinjifikattiva għall-finijiet tal-Artikolu 5(a) tar-Regolament Nru 883/2004 bejn ir-rekwiżit li persuna tircievi benefiċċju partikolari u r-rekwiżit li persuna tircievi ammont partikolari fuq dan il-benefiċċju. Ara wkoll is-sentenza tas-7 ta' Marzu 1991 fil-kawża Masgio (C-10/90, EU:C:1991:107) dwar il-prinċipju ta' ugwaljanza fit-trattament u l-effetti legali tal-ammont ta' benefiċċju. Fil-punt 25 ta' dik is-sentenza, il-Qorti tal-Ġustizzja kkonstatat li "haddiem migrant li jircievi pensjoni tax-xjuhija skont il-leġiżlazzjoni ta' Stat Membru wiehed u benefiċċji ta' assigurazzjoni kontra incidenti mhallsa minn istituzzjoni ta' assigurazzjoni ta' Stat Membru ieħor ma jistax jitqiegħed f'pożizzjoni aghar, għall-finijiet tal-kalkolu tal-porzjon tal-benefiċċju li jkollu jiġi sospiż skont il-leġiżlazzjoni nazzjonali tal-ewwel Stat, minn haddiem li ma jkunx eżerċita d-dritt tiegħu għal moviment liberu u jkun qiegħed jircievi ż-żewġ benefiċċji skont il-leġiżlazzjoni ta' Stat Membru wiehed."

27 Ara, b'analoġija, is-sentenza tas-7 ta' Ġunju 1988, Roviello (20/85, EU:C:1988:283, punt 18), u s-sentenza tat-18 ta' Diċembru 2014, Larcher (C-523/13, EU:C:2014:2458, punt 46).

46. Mill-proċess quddiem il-Qorti tal-Ġustizzja, u bla ħsara għal verifika mill-qorti tar-rinviju, jidher li l-benefiċċju tax-xjuħija antiċipat previst fl-Artikolu 208(1) tal-Liġi Ġenerali dwar is-Sigurtà Soċjali²⁸ u l-benefiċċji tax-xjuħija²⁹ ta' A. Bocero Torrico u J.P.K.F. Bode fil-Ġermanja huma benefiċċji komparabbli jew ekwivalenti għall-finijiet tal-Artikolu 5(a) tar-Regolament Nru 883/2004³⁰.

47. Fis-seduta tat-2 ta' Mejju 2019 l-INSS u r-Renju ta' Spanja sostnew li l-għan tad-dispożizzjonijiet nazzjonali inkwistjoni kien wieħed doppju: l-ewwel nett, li jiġi żgurat li dawk li jkollhom dritt għal u jitolbu benefiċċju tax-xjuħija antiċipat kif previst fl-Artikolu 208(1) tal-Liġi Ġenerali dwar is-Sigurtà Soċjali ma jsirux piż fuq is-sistema tas-sigurtà soċjali Spanjola u, it-tieni nett, li tiġi inkorraġġita l-attività fis-suq tax-xogħol u li jiġi skoraġġit li n-nies jagħmlu talbiet għal irtirar antiċipati.

48. Skont it-termini espressi tal-ittra (c) tal-Artikolu 208(1) tal-Liġi Ġenerali dwar is-Sigurtà Soċjali, jidher li d-dispożizzjonijiet nazzjonali inkwistjoni kienu tfasslu b'mod speċifiku sabiex jiżguraw li dawk li jagħmlu talbiet għal benefiċċji tax-xjuħija għandhom ikunu intitolati għall-ammont tal-pensjoni minima applikabbli u, għalhekk, ma jkunux intitolati għal ċerti benefiċċji supplimentari jew supplimenti addizzjonali sabiex b'hekk jiġi żgurat li huma ma jsirux piż addizzjonali fuq is-sistema tas-sigurtà soċjali Spanjola. Għandu jiġi enfasizzat li ma huwa bl-ebda mod dan l-għan *per se* li hemm dubju dwaru f'dawn il-proċeduri, iżda pjuttost il-fatt li l-leġiżlazzjoni nazzjonali qiegħda tiġi applikata b'mod diskriminatorju bi ħsara għal haddiema li jkunu eżerċitaw id-dritt fundamentali tagħhom għall-moviment liberu. Barra minn hekk, ninnota li l-qorti tar-rinviju nnifisha³¹ indikat li wara li jingħaddu l-benefiċċji tagħhom tax-xjuħija, kemm Spanjoli kif ukoll Ġermaniżi, la A. Bocero Torrico u lanqas J.P.K.F. Bode ma jkunu intitolati għal suppliment³². F'dawn iċ-ċirkustanzi, ebda wieħed mir-rikorrenti ma huwa ser ikun ta' piż fuq is-sistema tas-sigurtà soċjali Spanjola.

49. Filwaqt li l-għan ta' skoraġġiment jew ta' dissważjoni li jsiru talbiet għal irtirar antiċipat jista' jkun ta' min ifaħħru sabiex tiżdied il-produttività nazzjonali u jitnaqqas il-piż fuq is-sistema tas-sigurtà soċjali — b'mod partikolari fid-dawl tal-popolazzjoni li qiegħda tixjiegħ u l-istennija ta' għomor itwal — dan l-għan ma jistax jinkiseb b'mod li jiddiskrimina kontra dawk li jkunu eżerċitaw id-dritt fundamentali tagħhom għall-moviment liberu. Dwar dan, jiddispijaci ni n għid li f'dawn iż-żewġ kawżi huwa diffiċli tiġi evitata l-impressjoni li l-awtoritajiet Spanjoli eżerċitaw is-setgħat statutorji tagħhom b'mod li manifestament iddiskrimina kontra dawn iż-żewġ rikorrenti li eżerċitaw id-dritt għall-moviment liberu tagħhom u li fir-rigward tagħhom ma hemmx — jew, tal-inqas, ma għandux ikun hemm — ġustifikazzjoni.

50. Għaldaqstant, inqis li l-Artikolu 5(a) tar-Regolament Nru 883/2004 għandu jiġi interpretat fis-sens li jipprekludi leġiżlazzjoni nazzjonali li teziġi bħala kundizzjoni għal aċċess għall-benefiċċju tax-xjuħija antiċipat li l-ammont tal-benefiċċju li għandu jiġi rċevut għandu jkun ogħla mill-benefiċċju minimu li jkun dovut lill-persuna kkonċernata skont dik l-istess leġiżlazzjoni nazzjonali *mingħajr* ma jittieħed inkunsiderazzjoni wkoll il-benefiċċju attwali li dik il-persuna tista' tircievi permezz ta' benefiċċju ieħor tal-istess xorta mingħand Stat Membru ieħor jew iktar.

28 Ara l-Artikolu 1(x) u l-Artikolu 3(d) tar-Regolament Nru 883/2004. L-Artikolu 1(x) tar-Regolament Nru 883/2004 jipprovdi li "benefiċċji marbuta ma' l-età mogħtija qabel l-età ta' l-irtirar" "tfisser benefiċċji mogħti qabel persuna tilhaq l-età li tintitola għal pensjoni u li jew tibqa' tingħata wara li persuna tilhaq l-età msemmija jew li tinbidel minn benefiċċju ieħor marbut ma' l-età".

29 Ara l-Artikolu 1(x) u l-Artikolu 3(d) tar-Regolament Nru 883/2004.

30 Ara, b'analoġija, is-sentenza tal-21 ta' Jannar 2016, Vorarlberger Gebietskrankenkasse u Knauer (C-453/14, EU:C:2016:37, punt 35).

31 Ara l-punt 23 ta' dawn il-konkluzjonijiet.

32 Ara s-sentenza tas-7 ta' Diċembru 2017, Zaniwicz-Dybeck (C-189/16, EU:C:2017:946, punt 59) li ttiprovdi li "fil-kalkolu tad-drittijiet għal benefiċċju minimu bhall-pensjoni ggarantita inkwistjoni fil-kawża prinċipali, l-Artikolu 58 tar-Regolament Nru 883/2004 jipprevedi speċifikament it-teħid inkunsiderazzjoni tal-ammont effettiv tal-pensjonijiet tal-irtirar li l-persuna kkonċernata tircievi minn Stat Membru ieħor".

VII. Konkluzjoni

51. Fid-dawl tal-kunsiderazzjonijiet esposti iktar 'il fuq, nipproponi li l-Qorti tal-Ġustizzja tirrispondi għad-domanda preliminari magħmula mit-Tribunal Superior de Justicia de Galicia (il-Qorti Superjuri tal-Ġustizzja ta' Galicia, Spanja), kif ġej:

L-Artikolu 5(a) tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali għandu jiġi interpretat fis-sens li jipprekludi leġiżlazzjoni nazzjonali li teziġi bħala kundizzjoni għal aċċess għall-benefiċċju tax-xjuħija antiċipat li l-ammont tal-benefiċċju li għandu jiġi rċevut għandu jkun oġġla mill-benefiċċju minimu li jkun dovut lill-persuna kkonċernata skont dik l-istess leġiżlazzjoni nazzjonali *mingħajr* ma jittiehed inkunsiderazzjoni wkoll il-benefiċċju attwali li dik il-persuna tista' tirċievi permezz ta' benefiċċju ieħor tal-istess xorta minghand Stat Membru ieħor jew iktar.